

25 ta' Lulju, 1959

Imħallief:—

Onor. Dr. J. Flores, B.L. Can., LL.D.

Il-Pulizija

versus

Paolo Farrugia

**Responsabbiltà Kriminali — Miuri — Art. 36 u 25
tal-Kodici Kriminali.**

Il-liġi kriminali tiddisponi illi fu-każ ta' persuni li ma jkunux peniment responsabbli mħabba l-età tagħhom ta' anqas minn disgha snin, jew ta' anqas minn erbatax il-sena meta jkunu kkommettew il-fatt mingħajr dixxerniment, il-Qorti tista', fuq talba tal-Pulizija, tordna t-tharrik tal-persuna nkarigata mit-trobbija tal-minuri, u, fu-każ li firriżulta fatt penali, tobligha lil dik il-persuna, taht plena pekunjarja, li tkompli fuq il-minuri. Minflok, il-Qorti tista' tqiegħed lill-minuri f'istitut, jew, meta l-fatt tal-minuri jkun punsbli b'ammenda, tikkundanna lill-persuna li jkollha t-trobbija tiegħu, jekk hi setgħet bid-diligenza tagħha tevita l-fatt. Kondizzjoni, għalhekk, għall-applikabbiltà ta' din id-dispożizzjoni tal-liġi hija l-età ta' taht l-erbatax il-sena tal-persuna subordinata.

Mill-banda l-oħra, il-liġi kriminali tiddisponi wkoll illi fu-każ ta' kontravvenzjoni magħmula minn persuna li tkun taht is-setgħa, il-treġgħa jew il-ħsieb ta' persuna oħra, tkun sugġetta għall-plena mhux biss il-persuna li tagħmel il-kontravvenzjoni, imma wkoll dik il-persuna l-oħra, jekk il-kontravvenzjoni tkun kontra dispożizzjoni tal-liġi li dik il-persuna l-oħra kien imissha għiegħel li tiġi mħarsa, u jekk il-kontravvenzjoni setgħet tiġi evitata bid-diligenza ta' dik il-persuna l-oħra. U għall-applikabbiltà ta' dan id-dispost tal-liġi jeħtieġ firrikorru illet rekwiżiti, tjoè (1) kontravvenzjoni kommissa minn persuna sugġetta għall-awtorità, direzzjoni jew vigillanza ta' persuna oħra, (2) l-obligu tal-persuna sovrasanti li għiegħel li tiġi mħarsa id-dispożizzjoni tal-liġi miksura bil-kontravvenzjoni tal-persuna subordinata, u (3) il-possibbiltà li dik il-persuna, bid-diligenza tagħha, tevita l-kontravvenzjoni.

Għaldaqstant, jekk l-imputazzjoni hija illi l-imputat, bħala missier, naqas li jiehu hsieb kif jehtieg' biex ibnu ma jikkommettix kontravvenzjoni (fil-każ kienet waħda ta' għmiegh ta' żibel bla permess), u l-Qorti tiġi nfurmata illi dak l-iben kien għalaq l-erbatax il-sena meta kkommetta l-kontravvenzjoni, ma għandhiex tillibera lill-missier imputat, imma għandha tara jekk fil-fatt jikkonkorruz fil-fattispeċje l-elementi tad-dispożizzjoni l-oħra fuq riferita. Il-liberazzjoni tal-imputat fuq il-motiv addott mill-Maġistrat, li l-imputat kien għalaq l-erbatax il-sena, tikkonstitwixxi applikazzjoni errata għall-fatt tal-ipotesi tal-liġi, u bħala tali tagħti lill-Attorney General id-dritt tal-appell; u l-Qorti tal-Appell tirrevoka s-sentenza liberatorja u tghaddi għat-trattazzjoni tal-kawża fuq il-meritu tal-imputazzjoni skond id-dispożizzjoni fuq imsemmija fit-tieni lok.

Il-Qorti:— Rat ir-rikors tal-Attorney Generali, li bih appella mis-sentenza tal-Qorti tal-Maġistrati ta' Malta taż-17 ta' Ġunju 1959 u talab ir-revoka tal-istess sentenza, u li l-imsemmi Paolo Farrugia jiġi misjub hati u kundannat skond il-liġi, fuq l-imputazzjoni li fit-30 ta' Mejju 1959, tas-Sliema, bħa'a missier Nazzareno Farrugia, minuri, naqas li jiehu hsieb, kif jehtieg', biex dan ibnu ma jagħmilhiex ta' gemmieh iż-żibel kontra d-dispożizzjoni tal-art. 32(1) tal-Kapitolu 13, meta din il-kontravvenzjoni setgħet tiġi evitata bid-diligenza tiegħu;

Rat l-imsemmija sentenza, li biha l-imputat ġie liberat;

Trattat l-appell;

Ikkunsidrat;

Il-liberazzjoni tal-imputat hija hekk motivata fis-sentenza appellata:— "Billi, kif infurmat il-Pulizija lill-Qorti, il-minuri għalaq erbatax il-sena, u kwindi seta' jiġi mħarrek personalment";

Għalkemm fis-sentenza ma hemmx indikata l-liġi li fuqha l-Qorti obożat il-ġudizzju tagħha, jista' jidher li hija kellha in vista l-art. 36 tal-Kodiċi Kriminali (Att. V tal-1936);

Dan l-artikolu jipprevedi l-ipotesi ta' persuni li ma jkunux penalment responsabbli mhabba fl-età tagħhom ta' anqas minn disgha snin, jew ta' anqas minn erbatax il-sena meta jkunu kkommettew il-fatt minghajr dixxerniment. F'dawn il-kazi, il-Qorti tista', fuq talba tal-Pulizija, tordna t-tharrik tal-persuna nkarigata mit-trobbija tal-minuri u, fil-każ li jirrizulta fatt penali, tobliga lil dik il-persuna, taht piena pekunjarja, li tivvigila fuq il-minuri. Minflok, il-Qorti tista' tqiegħed lill-minuri f'istitut, jew, meta l-fatt tal-minuri jkun punibbli b'ammenda, tikkundanna lill-persuna li jkollha t-trobbija tiegħu, jekk hi setgħet bid-diligenza tagħha tevita l-fatt;

Kondizzjoni, għalhekk, għall-applikabbiltà tal-art. 36, hija l-età ta' taht l-erbatax il-sena tal-persuna subordinata;

Mill-banda l-oħra, l-art. 25 invokat mill-appellant jiddisponi hekk:— "F'każ ta' kontravvenzjoni magħmula minn persuna li tkun taht is-setgħa, it-treġġija jew il-ħsieb ta' persuna oħra, tkun sugġetta għall-piena mhux biss il-persuna li tagħmel il-kontravvenzjoni, imma wkoll dik il-persuna l-oħra, jekk il-kontravvenzjoni tkun kontra dispozizzjoni tal-ligi li dik il-persuna l-oħra kien imissha gġiegħel li tiġi mharsa, u jekk il-kontravvenzjoni setgħet tiġi evitata bid-diligenza ta' dik il-persuna l-oħra";

Għall-applikazzjoni ta' dan l-artikolu, li hu simili għall-ewwel parti tal-art. 60 tal-Kodiċi Penali Taljan tal-1889, iridu jikkonkorru dawn ir-rekwiżiti:—

1. Kontravvenzjoni kommissa minn persuna sugġetta għall-awtorità, direzzjoni jew vigilanza ta' persuna oħra. Kif intqal fir-relazzjoni "Zandedelli" fuq il-Proġett tal-1887 tal-Kodiċi Penali Taljan, l-awtorità, direzzjoni jew vigilanza, jistgħu jidderivaw kemm minn rapporti familjari, kemm minn rapporti ta' edukazzjoni, istruzzjoni, kustodja jew xogħol. U, kif irriteriet il-Kassazzjoni Taljana (27.7 1900), f'każ ta' bestjam imholli inkustodit, "E col figlio autore ne risponde, in virtù della patria potestà, il padre che, potendo, non impedì la contravvenzione";

2. L-obligu tal-persuna sovrastanti li gġiegħel li tigi mharsa d-dispożizzjoni tal-liġi miksura bil-kontravvenzjoni tal-persuna subordinata;

3. Il-possibbiltà li dik il-persuna, bid-diligenza tagħha, tevita l-kontravvenzjoni, jiġifieri l-inazzjoni volontarja bil-possibbiltà li l-fatt jiġi mpedit. L-imputabbiltà u r-responsabbiltà tal-persuna sovrastanti hi fondata fuq il-presuppost li l-inazzjoni volontarja tagħha kienet kaġun ta' kontravvenzjoni;

Ikkunsidrat;

L-imputazzjoni miġjuba kontra l-imputat fl-att taċ-ċitazzjoni tikkontjeni l-elementi kollha tal-art. 25 tal-Kodiċi Kriminali: il-kontravvenzjoni tat-terza persuna bi ksur tal-art. 32(1) tal-Kap. 13, li, skond l-art. 313 ta' dak il-Kap., jikkostitwixxi kontravvenzjoni; ir-rapport ta' subordinazzjoni familjari; l-obligu tal-prevenzjoni tal-imputat bħala missier il-minuri, kif kontenut fil-kliem "naqas li jieħu hsieb kif jeħtieġ"; u l-inazzjoni tiegħu meta seta' bid-diligenza tiegħu jipprevjeni l-kontravvenzjoni;

Jinzel mill-premess li, meta l-Ewwel Qorti giet infurmata li Nazzareno Farrugia kien għalaq l-erbatax il-sena, hija kellha tindaga jekk jikkonkorru fil-fattispeċje l-elementi tal-art. 25, u mhux tillibera lill-imputat. Iċ-ċirkustanza li l-imputat għalaq l-erbatax il-sena, u kwindi seta' jiġi mharrek personalment, ma twassalx biex, fil-każ li jirriżultaw l-elementi tal-art. 25, l-imputat jiġi liberat. Ebda procedura ma kienet ittiegħdet, billi Nazzareno Farrugia kien għalaq l-erbatax il-sena. Anzi bil-fatt stess li huwa kien ta' fuq din l-età aktar setgħet tirriżulta l-imputabbiltà tiegħu, u eventwalment dik attribwita lill-imputat Paolo Farrugia. L-art. 25, infatti, jiddisponi illi tkun sugġetta għall-piena mhux biss il-persuna li tagħmel il-kontravvenzjoni, imma wkoll dik il-persuna l-oħra;

Għalhekk il-liberazzjoni tal-imputat fuq il-motiv addott mill-Ewwel Qorti tikkostitwixxi applikazzjoni errata għall-fatt tal-ipotesi kontemplata fl-art. 25 tal-Kodiċi Kriminali,

u bħala tali, skond il-gurisprudenza ta' din il-Qorti, tagħti lill-Attorney General id-dritt tal-appell;

Għal dawn il-motivi;

Tirrevoka s-sentenza appellata, u tordna t-trattazzjoni tal-kawża fuq il-meritu tal-imputazzjoni skond l-art. 25 tal-Kodiċi Kriminali.
